

---

# Brahmasutra

---

## ब्रह्मसूत्राणि

---

### Document Information



---

Text title : brahma\_suutra

File name : brahma\_suutra.itx

Category : sUtra, major\_works

Location : doc\_z\_misc\_major\_works

Transliterated by : Shrisha Rao shrao at dvaita.org

Proofread by : Shrisha Rao shrao at dvaita.org, Sunder Hattangadi sunder at hotmail.com,

Dima Muzhetsky dimamuzhetsky at yahoo.com

Latest update : January 27, 2000, Renumbered, corrected May 28, 2009, September 10, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

September 16, 2024

*sanskritdocuments.org*

---



ब्रह्मसूत्राणि



ॐ

॥ श्री गुरुभ्यो नमः हरिः ॐ ॥

॥ श्री बादरायणाभिधेयश्रीवेदव्यासमहर्षिप्रणीतानि  
श्री ब्रह्मसूत्राणि ॥

॥ अथ प्रथमोऽध्यायः ॥

ॐ अथातो ब्रह्मजिज्ञासा ॐ ॥ १.१.१ ॥

ॐ जन्माद्यस्य यतः ॐ ॥ १.१.२ ॥

ॐ शास्त्रयोनित्वात् ॐ ॥ १.१.३ ॥

ॐ तत्तुसमन्वयात् ॐ ॥ १.१.४ ॥

ॐ ईक्षतेर्नाशब्दम् ॐ ॥ १.१.५ ॥

ॐ गौणश्चेन्नात्मशब्दात् ॐ ॥ १.१.६ ॥

ॐ तन्निष्ठस्य मोक्षोपदेशात् ॐ ॥ १.१.७ ॥

ॐ हेयत्वावचनाच्च ॐ ॥ १.१.८ ॥

ॐ स्वाप्ययात् ॐ ॥ १.१.९ ॥

ॐ गतिसामान्यात् ॐ ॥ १.१.१० ॥

ॐ श्रुतत्वाच्च ॐ ॥ १.१.११ ॥

ॐ आनन्दमयोऽभ्यासात् ॐ ॥ १.१.१२ ॥

ॐ विकारशब्दान्नेतिचेन्न प्राचुर्यात् ॐ ॥ १.१.१३ ॥

ॐ तद्धेतुव्यपदेशाच्च ॐ ॥ १.१.१४ ॥

- ॐ मान्त्रवर्णिकमेव च गीयते ॐ ॥ १.१.१५ ॥  
 ॐ नेतरोऽनुपपत्तेः ॐ ॥ १.१.१६ ॥  
 ॐ भेदव्यपदेशाच्च ॐ ॥ १.१.१७ ॥  
 ॐ कामाच्च नानुमानापेक्षा ॐ ॥ १.१.१८ ॥  
 ॐ अस्मिन्नस्य च तद्योगं शास्ति ॐ ॥ १.१.१९ ॥  
 ॐ अन्तस्तद्धर्मोपदेशात् ॐ ॥ १.१.२० ॥  
 ॐ भेदव्यपदेशाच्चान्यः ॐ ॥ १.१.२१ ॥  
 ॐ आकाशस्तल्लिङ्गात् ॐ ॥ १.१.२२ ॥  
 ॐ अत एव प्राणः ॐ ॥ १.१.२३ ॥  
 ॐ ज्योतिश्चरणाभिधानात् ॐ ॥ १.१.२४ ॥  
 ॐ छन्दोऽभिधानान्नेतिचेन्न तथाचेतोऽर्पणनिगदात्तथा  
 हि दर्शनम् ॐ ॥ १.१.२५ ॥  
 ॐ भूतादिपादव्यपदेशोपपत्तेश्चैवम् ॐ ॥ १.१.२६ ॥  
 ॐ उपदेशभेदान्नेति चेन्नोभयस्मिन्नप्यविरोधात् ॐ ॥ १.१.२७ ॥  
 ॐ प्राणस्तथानुगमात् ॐ ॥ १.१.२८ ॥  
 ॐ नवकुरात्मोपदेशादिति चेदध्यात्मसंबन्धभूमा  
 ह्यस्मिन् ॐ ॥ १.१.२९ ॥  
 ॐ शास्त्रदृष्ट्या तूपदेशो वामदेववत् ॐ ॥ १.१.३० ॥  
 ॐ जीवमुख्यप्राणलिङ्गान्नेति चेन्नोपासत्रैविद्यादाश्रितत्वादिह  
 तद्योगात् ॐ ॥ १.१.३१ ॥

इति श्रीमत्कृष्णद्वैपायनकृतब्रह्मसूत्रेषु

प्रथमाध्यायस्य प्रथमः पादः समाप्तः

- ॐ सर्वत्र प्रसिद्धोपदेशात् ॐ ॥ १.२.१ ॥  
 ॐ विवक्षितगुणोपपत्तेश्च ॐ ॥ १.२.२ ॥

- ॐ अनुपपत्तेस्तु न शारीरः ॐ ॥ १.२.३ ॥
- ॐ कर्मकर्तृव्यपदेशाच्च ॐ ॥ १.२.४ ॥
- ॐ शब्दविशेषात् ॐ ॥ १.२.५ ॥
- ॐ स्मृतेश्च ॐ ॥ १.२.६ ॥
- ॐ अर्भकौकस्त्वात् तद्व्यपदेशाच्च नेति चेन्न निचाय्यत्वादेवं  
व्योमवच्च ॐ ॥ १.२.७ ॥
- ॐ संभोगप्राप्तिरिति चेन्न वैशेष्यात् ॐ ॥ १.२.८ ॥
- ॐ अत्ता चराचरग्रहणात् ॐ ॥ १.२.९ ॥
- ॐ प्रकरणाच्च ॐ ॥ १.२.१० ॥
- ॐ गुहां प्रविष्टावात्मानौ हि तद्दर्शनात् ॐ ॥ १.२.११ ॥
- ॐ विशेषणाच्च ॐ ॥ १.२.१२ ॥
- ॐ अन्तर उपपत्तेः ॐ ॥ १.२.१३ ॥
- ॐ स्थानादिव्यपदेशाच्च ॐ ॥ १.२.१४ ॥
- ॐ सुखविशिष्टाभिधानादेव च ॐ ॥ १.२.१५ ॥
- ॐ श्रुतोपनिषत्कगत्यभिधानाच्च ॐ ॥ १.२.१६ ॥
- ॐ अनवस्थितेरसंभवाच्च नेतरः ॐ ॥ १.२.१७ ॥
- ॐ अन्तर्याम्यधिदैवादिषु तद्धर्मव्यपदेशात् ॐ ॥ १.२.१८ ॥
- ॐ न च स्मार्तं अतद्धर्माभिपालात् ॐ ॥ १.२.१९ ॥
- ॐ शरीरश्चोभयेऽपि हि भेदेनैनमधीयते ॐ ॥ १.२.२० ॥
- ॐ अदृश्यत्वादिगुणको धर्मोक्तेः ॐ ॥ १.२.२१ ॥
- ॐ विशेषणभेदव्यपदेशाभ्यां नेतरौ ॐ ॥ १.२.२२ ॥
- ॐ रूपोपन्यासाच्च ॐ ॥ १.२.२३ ॥
- ॐ वैश्वानरः साधारणशब्दविशेषात् ॐ ॥ १.२.२४ ॥
- ॐ स्मर्यमाणमनुमानं स्यादिति ॐ ॥ १.२.२५ ॥
- ॐ शब्दादिभ्योऽन्तः प्रतिष्ठानान्नेति चेन्न तथा

(पाठेभद प्रतिष्ठानाच्च नेति चेन्न)

दृष्ट्युपदेशादसंभवात्पुरुषविध्मपि चैनमधीयते ॐ ॥ १.२.२६ ॥

ॐ अत एव न देवता भूतं च ॐ ॥ १.२.२७ ॥

ॐ साक्षादप्यविरोधं जैमिनिः ॐ ॥ १.२.२८ ॥

ॐ अभिव्यक्तेरित्याश्मरथ्यः ॐ ॥ १.२.२९ ॥

ॐ अनुस्मृतेर्बादरिः ॐ ॥ १.२.३० ॥

ॐ सम्पत्तेरिति जैमिनिः तथा हि दर्शयति ॐ ॥ १.२.३१ ॥

ॐ आमनन्ति चैनमस्मिन् ॐ ॥ १.२.३२ ॥

इति श्रीमत्कृष्णद्वैपायनकृतब्रह्मसूत्रेषु

### प्रथमाध्यायस्य द्वितीयः पादः समाप्तः

ॐ द्युभ्वाद्यायतनं स्वशब्दात् ॐ ॥ १.३.१ ॥

ॐ मुक्तोपसृष्यव्यपदेशात् ॐ ॥ १.३.२ ॥

ॐ नानुमानमतच्छब्दात् ॐ ॥ १.३.३ ॥

ॐ प्राणभृच्च ॐ ॥ १.३.४ ॥

ॐ भेदव्यपदेशात् ॐ ॥ १.३.५ ॥

ॐ प्रकरणात् ॐ ॥ १.३.६ ॥

ॐ स्थित्यदनाभ्यां च ॐ ॥ १.३.७ ॥

ॐ भूमा सम्प्रसादादध्युपदेशात् ॐ ॥ १.३.८ ॥

ॐ धर्मोपपत्तेश्च ॐ ॥ १.३.९ ॥

ॐ अक्षरमम्बरान्तधृतेः ॐ ॥ १.३.१० ॥

ॐ सा च प्रशासनात् ॐ ॥ १.३.११ ॥

ॐ अन्यभावव्यावृत्तेश्च ॐ ॥ १.३.१२ ॥

ॐ ईक्षतिकर्मव्यपदेशात् सः ॐ ॥ १.३.१३ ॥

ॐ दहर उत्तरेभ्यः ॐ ॥ १.३.१४ ॥

- ॐ गतिशब्दाभ्यां तथा हि दृष्टं लिङ्गं च ॐ ॥ १.३.१५ ॥
- ॐ धृतेश्च महिम्नोऽस्यास्मिन्नुपलब्धेः ॐ ॥ १.३.१६ ॥
- ॐ प्रसिद्धेश्च ॐ ॥ १.३.१७ ॥
- ॐ इतरपरामर्शात् स इति चेन्नासम्भवात् ॐ ॥ १.३.१८ ॥
- ॐ उत्तराच्चेदाविर्भूतस्वरूपस्तु ॐ ॥ १.३.१९ ॥
- ॐ अन्यार्थश्च परामर्शः ॐ ॥ १.३.२० ॥
- ॐ अल्पश्रुतेरिति चेत्तदुक्तम् ॐ ॥ १.३.२१ ॥
- ॐ अनुकृतेस्तस्य च ॐ ॥ १.३.२२ ॥
- ॐ अपि स्मर्यते ॐ ॥ १.३.२३ ॥ पाठभेद अपि च स्मर्यते
- ॐ शब्दादेव प्रमितः ॐ ॥ १.३.२४ ॥
- ॐ हृद्यपेक्षया तु मनुष्याधिकारत्वात् ॐ ॥ १.३.२५ ॥
- ॐ तदुपर्यपि बादरायणः संभवात् ॐ ॥ १.३.२६ ॥
- ॐ विरोधः कर्मणीति चेन्नानेकप्रतिपत्तेर्दर्शनात् ॐ ॥ १.३.२७ ॥
- ॐ शब्द इतिचेन्नातः प्रभवात्प्रत्यक्षानुमानाभ्याम् ॐ ॥ १.३.२८ ॥
- ॐ अत एव च नित्यत्वम् ॐ ॥ १.३.२९ ॥
- ॐ समाननामरूपत्वाच्चावृत्तावप्यविरोधो  
दर्शनात्स्मृतेश्च ॐ ॥ १.३.३० ॥
- ॐ मध्वादिष्वसंभवादनधिकारं जैमिनिः ॐ ॥ १.३.३१ ॥
- ॐ ज्योतिषि भावाच्च ॐ ॥ १.३.३२ ॥
- ॐ भावं तु बादरायणोऽस्ति हि ॐ ॥ १.३.३३ ॥
- ॐ शुगस्य तदनादरश्रवणात्तदाद्रवणात्सूच्यते हि ॐ ॥ १.३.३४ ॥
- ॐ क्षत्रियत्वागतेश्चोत्तरत्र चैत्ररथेन लिङ्गात् ॐ ॥ १.३.३५ ॥
- ॐ संस्कारपरामर्शात्तदभावाभिलापाच्च ॐ ॥ १.३.३६ ॥
- ॐ तदभावनिर्धारणे च प्रवृत्तेः ॐ ॥ १.३.३७ ॥
- ॐ श्रवणाध्ययनार्थप्रतिषेधात् स्मृतेश्च ॐ ॥ १.३.३८ ॥

- ॐ कम्पनात् ॐ ॥ १.३.३९ ॥  
 ॐ ज्योतिर्दर्शनात् ॐ ॥ १.३.४० ॥  
 ॐ आकाशोऽर्थान्तरत्वादिव्यपदेशात् ॐ ॥ १.३.४१ ॥  
 ॐ सुषुप्त्युत्क्रान्त्योर्भेदेन ॐ ॥ १.३.४२ ॥  
 ॐ पत्यादिशब्देभ्यः ॐ ॥ १.३.४३ ॥

इति श्रीमत्कृष्णद्वैपायनकृतब्रह्मसूत्रेषु

### प्रथमाध्यायस्य तृतीयः पादः समाप्तः

- ॐ आनुमानिकमप्येकेषामिति चेन्न शरीररूपकविन्यस्तगृहीतेर्दर्शयति  
 च ॐ ॥ १.४.१ ॥  
 ॐ सूक्ष्मं तु तदर्हत्वात् ॐ ॥ १.४.२ ॥  
 ॐ तदधीनत्वादर्थवत् ॐ ॥ १.४.३ ॥  
 ॐ ज्ञेयत्वावचनाच्च ॐ ॥ १.४.४ ॥  
 ॐ वदतीति चेन्न प्राज्ञो हि ॐ ॥ १.४.५ ॥  
 पाठभेद 1.4.5 and 6 combined  
 ॐ प्रकरणात् ॐ ॥ १.४.६ ॥  
 ॐ त्रयाणामेव चैवमुपन्यासः प्रश्नश्च ॐ ॥ १.४.७ ॥  
 ॐ महद्वच्च ॐ ॥ १.४.८ ॥  
 ॐ चमसवदविशेषात् ॐ ॥ १.४.९ ॥  
 ॐ ज्योतिरुपक्रमा तु तथा ह्यधीयत एके ॐ ॥ १.४.१० ॥ (ज्योतिरुपक्रमात्)  
 ॐ कल्पनोपदेशाच्च मध्वादिवदविरोधः ॐ ॥ १.४.११ ॥  
 ॐ न सङ्घोपसङ्ग्रहादपि नानाभावादतिरेकाच्च ॐ ॥ १.४.१२ ॥  
 ॐ प्राणादयो वाक्यशेषात् ॐ ॥ १.४.१३ ॥  
 ॐ ज्योतिषैकेषामसत्यन्ने ॐ ॥ १.४.१४ ॥  
 ॐ कारणत्वेन चाकाशादिषु यथाव्यपदिष्टोक्तेः ॐ ॥ १.४.१५ ॥

- ॐ समाकर्षात् ॐ ॥ १.४.१६ ॥
- ॐ जगद्वाचित्वात् ॐ ॥ १.४.१७ ॥
- ॐ जीवमुख्यप्राणलिङ्गान्नेति चेत् तद्व्याख्यातम् ॐ ॥ १.४.१८ ॥  
(जीवमुख्यप्राणलिङ्गादिति)
- ॐ अन्यार्थं तु जैमिनिः प्रश्नव्याख्यानाभ्यामपि चैवमेके ॐ ॥ १.४.१९ ॥
- ॐ वाक्यान्वयात् ॐ ॥ १.४.२० ॥
- ॐ प्रतिज्ञासिद्धेर्लिङ्गमाश्रमरथ्यः ॐ ॥ १.४.२१ ॥
- ॐ उत्क्रमिष्यत एवं भावादित्यौडुलोमिः ॐ ॥ १.४.२२ ॥
- ॐ अवस्थितेरिति काशकृत्स्नः ॐ ॥ १.४.२३ ॥
- ॐ प्रकृतिश्च प्रतिज्ञादृष्टान्तानुपरोधात् ॐ ॥ १.४.२४ ॥
- ॐ अभिध्योपदेशाच्च ॐ ॥ १.४.२५ ॥
- ॐ साक्षाच्चोभयान्नानात् ॐ ॥ १.४.२६ ॥
- ॐ आत्मकृतेः परिणामात् ॐ ॥ १.४.२७ ॥
- ॐ योनिश्च हि गीयते ॐ ॥ १.४.२८ ॥
- ॐ एतेन सर्वेव्याख्याताव्याख्याताः ॐ ॥ १.४.२९ ॥
- इति श्रीमत्कृष्णद्वैपायनकृतब्रह्मसूत्रेषु  
प्रथमाध्यायस्य चतुर्थः पादः समाप्तः  
॥ इति प्रथमोऽध्यायः ॥

## ॥ अथ द्वितीयोऽध्यायः ॥

- ॐ स्मृत्यनवकाशदोषप्रसङ्ग इति  
चेन्नान्यस्मृत्यनवकाशदोषप्रसङ्गात् ॐ ॥ २.१.१ ॥
- ॐ इतरेषां चानुपलब्धेः ॐ ॥ २.१.२ ॥
- ॐ एतेन योगः प्रत्युक्तः ॐ ॥ २.१.३ ॥
- ॐ न विलक्षणत्वादस्य तथात्वं च शब्दात् ॐ ॥ २.१.४ ॥



- ॐ दृश्यते तु ॐ ॥ २.१.५ ॥
- ॐ अभिमानिव्यपदेशस्तु विशेषानुगतिभ्याम् ॐ ॥ २.१.६ ॥
- ॐ दृश्यते च ॐ ॥ २.१.७ ॥ पाठभेद दृश्यते तु
- ॐ असदिति चेन्न प्रतिषेधमात्रत्वात् ॐ ॥ २.१.८ ॥
- ॐ अपीतौ तद्वत्प्रसङ्गादसमञ्जसम् ॐ ॥ २.१.९ ॥
- ॐ न तु दृष्टान्तभावात् ॐ ॥ २.१.१० ॥
- ॐ स्वपक्षदोषाच्च ॐ ॥ २.१.११ ॥
- ॐ तर्काप्रतिष्ठानादपि अन्यथानुमेयमिति  
चेदेवमप्यनिर्माक्षप्रसङ्गः ॐ ॥ २.१.१२ ॥
- ॐ एतेन शिष्टापरिग्रहाऽपि व्याख्याताः ॐ ॥ २.१.१३ ॥
- ॐ भोक्त्रापत्तेरविभागश्चेत्स्याल्लोकवत् ॐ ॥ २.१.१४ ॥
- ॐ तदनन्यत्वमारम्भणशब्दादिभ्यः ॐ ॥ २.१.१५ ॥
- ॐ भावे चोपलब्धेः ॐ ॥ २.१.१६ ॥
- ॐ सत्त्वाच्चावरस्य ॐ ॥ २.१.१७ ॥
- ॐ असद्व्यपदेशान्नेति चेन्न धर्मान्तरेण वाक्यशेषात् ॐ ॥ २.१.१८ ॥
- ॐ युक्तेः शब्दान्तराच्च ॐ ॥ २.१.१९ ॥
- ॐ पटवच्च ॐ ॥ २.१.२० ॥
- ॐ यथा प्राणादिः ॐ ॥ २.१.२१ ॥
- ॐ इतरव्यपदेशाद्धिताकरणादिदोषप्रसक्तिः ॐ ॥ २.१.२२ ॥
- ॐ अधिकं तु भेदनिर्देशात् ॐ ॥ २.१.२३ ॥
- ॐ अश्मादिवच्च तदनुपपत्तिः ॐ ॥ २.१.२४ ॥
- ॐ उपसंहारदर्शान्नेति चेन्न क्षीरवद्धि ॐ ॥ २.१.२५ ॥
- ॐ देवादिदपि लोके ॐ ॥ २.१.२६ ॥
- ॐ कृत्स्नप्रसक्तिर्निरवयवत्वशब्दकोपो वा ॐ ॥ २.१.२७ ॥
- ॐ श्रुतेस्तु शब्दमूलत्वात् ॐ ॥ २.१.२८ ॥

- ॐ आत्मनि चैवं विचित्राश्च हि ॐ ॥ २.१.२९ ॥  
 ॐ स्वपक्षदोषाच्च ॐ ॥ २.१.३० ॥  
 ॐ सर्वोपेता च तद्दर्शनात् ॐ ॥ २.१.३१ ॥  
 ॐ विकरणत्वान्नेतिचेत्तदुक्तम् ॐ ॥ २.१.३२ ॥  
 ॐ न प्रयोजनत्वात् ॐ ॥ २.१.३३ ॥  
 ॐ लोकवत्तु लीलाकैवल्यम् ॐ ॥ २.१.३४ ॥  
 ॐ वैष्यम्यनैर्घृण्ये न सापेक्षत्वात्तथा हि दर्शयति ॐ ॥ २.१.३५ ॥  
 ॐ कर्माविभागादिति चेन्नानादित्वात् ॐ ॥ २.१.३६ ॥  
 ॐ उपपद्यते चाप्युपलभ्यते च ॐ ॥ २.१.३७ ॥  
 ॐ सर्वधर्मोपपत्तेश्च ॐ ॥ २.१.३८ ॥

इति श्रीमत्कृष्णद्वैपायनकृतब्रह्मसूत्रेषु

### द्वितीयाध्यायस्य प्रथमः पादः समाप्तः

- ॐ रचनानुपपत्तेश्च नानुमानम् ॐ ॥ २.२.१ ॥  
 ॐ प्रवृत्तेश्च ॐ ॥ २.२.२ ॥  
 ॐ पयोऽम्बुवच्चेत्तत्रापि ॐ ॥ २.२.३ ॥  
 ॐ व्यतिरेकानवस्थितेश्वानपेक्षत्वात् ॐ ॥ २.२.४ ॥  
 ॐ अन्यत्राभावाच्च न तृणादिवत् ॐ ॥ २.२.५ ॥  
 ॐ अभ्युपगमेऽप्यर्थाभावात् ॐ ॥ २.२.६ ॥  
 ॐ पुरुषाश्मवदितिचेत्तथापि ॐ ॥ २.२.७ ॥  
 ॐ अङ्गित्वानुपपत्तेः ॐ ॥ २.२.८ ॥  
 ॐ अन्यथानुमितौ च ज्ञशक्तिवियोगात् ॐ ॥ २.२.९ ॥  
 ॐ विप्रतिषेधाच्चासमञ्जसम् ॐ ॥ २.२.१० ॥  
 ॐ महद्दीर्घवद्धा ह्रस्वपरिमण्डलाभ्याम् ॐ ॥ २.२.११ ॥  
 ॐ उभयथापि न कर्मातस्तदभावः ॐ ॥ २.२.१२ ॥

- ॐ समवायाभ्युपगमाच्च साम्यादनवस्थितेः ॐ ॥ २.२.१३ ॥
- ॐ नित्यमेव च भावात् ॐ ॥ २.२.१४ ॥
- ॐ रूपादिमत्त्वाच्च विपर्ययो दर्शनात् ॐ ॥ २.२.१५ ॥
- ॐ उभयथा च दोषात् ॐ ॥ २.२.१६ ॥
- ॐ अपरिग्रहाच्चात्यन्तमनपेक्षा ॐ ॥ २.२.१७ ॥
- ॐ समुदायोभयहेतुकेऽपि तदप्राप्तिः ॐ ॥ २.२.१८ ॥
- ॐ इतरेतरप्रत्ययत्वादिति चेन्नौत्पत्तिमात्रनिमित्तत्वात् ॐ ॥ २.२.१९ ॥
- ॐ उत्तरोत्पादे च पूर्वनिरोधात् ॐ ॥ २.२.२० ॥
- ॐ असति प्रतिज्ञोपरोधो यौगपद्यमन्यथा ॐ ॥ २.२.२१ ॥
- ॐ प्रतिसङ्ख्याप्रतिसङ्ख्याननिरोधाप्राप्तिः अविच्छेदात् ॐ ॥ २.२.२२ ॥
- ॐ उभयथा च दोषात् ॐ ॥ २.२.२३ ॥
- ॐ आकाशे चाविशेषात् ॐ ॥ २.२.२४ ॥
- ॐ अनुस्मृतेश्च ॐ ॥ २.२.२५ ॥
- ॐ नासतोऽदृष्टत्वात् ॐ ॥ २.२.२६ ॥
- ॐ उदासीनानामपि चैवं सिद्धिः ॐ ॥ २.२.२७ ॥
- ॐ नाभाव उपलब्धेः ॐ ॥ २.२.२८ ॥
- ॐ वैधर्म्याच्च न स्वप्नादिवत् ॐ ॥ २.२.२९ ॥
- ॐ न भावोऽनुपलब्धेः ॐ ॥ २.२.३० ॥
- ॐ क्षणिकत्वाच्च ॐ ॥ २.२.३१ ॥
- ॐ सर्वथानुपपत्तेश्च ॐ ॥ २.२.३२ ॥
- ॐ नैकस्मिन्नसम्भवात् ॐ ॥ २.२.३३ ॥
- ॐ एवं चात्माकात्स्न्यम् ॐ ॥ २.२.३४ ॥
- ॐ न च पर्यायादप्यविरोधः विकारादिभ्यः ॐ ॥ २.२.३५ ॥
- ॐ अन्त्यावस्थितेश्चोभयनित्यत्वादविशेषत् ॐ ॥ २.२.३६ ॥

- ॐ पत्युरसामञ्जस्यात् ॐ ॥ २.२.३७ ॥  
 ॐ संबन्धानुपपत्तेश्च ॐ ॥ २.२.३८ ॥  
 ॐ अधिष्ठानानुपपत्तेश्च ॐ ॥ २.२.३९ ॥  
 ॐ करणवच्चेन्न भोगादिभ्यः ॐ ॥ २.२.४० ॥  
 ॐ अन्तवत्त्वमसर्वज्ञता वा ॐ ॥ २.२.४१ ॥  
 ॐ उत्पत्त्यसम्भवात् ॐ ॥ २.२.४२ ॥  
 ॐ न च कर्तुः करणम् ॐ ॥ २.२.४३ ॥  
 ॐ विज्ञानादिभावे वा तदप्रतिषेधः ॐ ॥ २.२.४४ ॥  
 ॐ विप्रतिषेधाच्च ॐ ॥ २.२.४५ ॥

इति श्रीमत्कृष्णद्वैपायनकृतब्रह्मसूत्रेषु

### द्वितीयाध्यायस्य द्वितीयः पादः समाप्तः

- ॐ न वियदश्रुतेः ॐ ॥ २.३.१ ॥  
 ॐ अस्ति तु ॐ ॥ २.३.२ ॥  
 ॐ गौण्यसम्भवात् ॐ ॥ २.३.३ ॥  
 ॐ शब्दाच्च ॐ ॥ २.३.४ ॥  
 ॐ स्याच्चैकस्य ब्रह्मशब्दवत् ॐ ॥ २.३.५ ॥  
 ॐ प्रतिज्ञाहानिरव्यतिरेकाच्छब्देभ्यः ॐ ॥ २.३.६ ॥  
 ॐ यावद्विकारं तु विभागो लोकवत् ॐ ॥ २.३.७ ॥  
 ॐ एतेन मातरिश्वा व्याख्यातः ॐ ॥ २.३.८ ॥  
 ॐ असम्भवस्तु सतोऽनुपपत्तेः ॐ ॥ २.३.९ ॥  
 ॐ तेजोऽतस्तथा ह्याह ॐ ॥ २.३.१० ॥  
 ॐ आपः ॐ ॥ २.३.११ ॥  
 ॐ पृथिव्यधिकाररूपशब्दान्तरादिभ्यः ॐ ॥ २.३.१२ ॥

- ॐ तदभिध्यानादेव तु तल्लिङ्गात् सः ॐ ॥ २.३.१३ ॥
- ॐ विपर्ययेण तु क्रमोऽत उपपद्यते च ॐ ॥ २.३.१४ ॥
- ॐ अन्तरा विज्ञानमनसी क्रमेण तल्लिङ्गादिति  
चेन्नाविशेषात् ॐ ॥ २.३.१५ ॥
- ॐ चराचरव्यपाश्रयस्तु स्यात् तद्व्यपदेशो भाक्तः  
तद्भावभावित्वात् ॐ ॥ २.३.१६ ॥
- ॐ नात्मा अश्रुतेर्नित्यत्वाच्च ताभ्यः ॐ ॥ २.३.१७ ॥
- ॐ ज्ञोऽत एव ॐ ॥ २.३.१८ ॥
- ॐ युक्तेश्च ॐ ॥ २.३.१९ ॥
- ॐ उत्क्रान्तिगत्यागतीनाम् ॐ ॥ २.३.२० ॥
- ॐ स्वात्मना चोत्तरयोः ॐ ॥ २.३.२१ ॥
- ॐ नाणुरतत् श्रुतेरिति चेन्न इतराधिकारात् ॐ ॥ २.३.२२ ॥
- ॐ स्वशब्दोन्मानाभ्यां च ॐ ॥ २.३.२३ ॥
- ॐ अविरोधश्चन्दनवत् ॐ ॥ २.३.२४ ॥
- ॐ अवस्थितिवैशेष्यादिति चेन्नाभ्युपगमाद्धृद्धि हि ॐ ॥ २.३.२५ ॥
- ॐ गुणाद्वाऽऽलोकवत् ॐ ॥ २.३.२६ ॥
- ॐ व्यतिरेको गन्धवत् तथा च दर्शयति ॐ ॥ २.३.२७ ॥
- ॐ पृथगुपदेशात् ॐ ॥ २.३.२८ ॥
- ॐ तद्गुणसारत्वात्तु तद्व्यपदेशः प्राज्ञवत् ॐ ॥ २.३.२९ ॥
- ॐ यावदात्मभावित्वाच्च न दोषस्तद्दर्शनात् ॐ ॥ २.३.३० ॥
- ॐ पुंस्त्वादिवत्त्वस्य सतोऽभिव्यक्तियोगात् ॐ ॥ २.३.३१ ॥
- ॐ नित्योपलब्ध्यनुपलब्धिप्रसङ्गोऽन्यतरनियमो  
वाऽन्यथा ॐ ॥ २.३.३२ ॥
- ॐ कर्ता शास्त्रार्थवत्त्वात् ॐ ॥ २.३.३३ ॥
- ॐ विहारोपदेशात् ॐ ॥ २.३.३४ ॥

- ॐ उपादानात् ॐ ॥ २.३.३५ ॥  
 ॐ व्यपदेशाच्च क्रियायां न चेन्निर्देशविपर्ययः ॐ ॥ २.३.३६ ॥  
 ॐ उपलब्धिवदनियमः ॐ ॥ २.३.३७ ॥  
 ॐ शक्तिविपर्ययात् ॐ ॥ २.३.३८ ॥  
 ॐ समाध्यभावाच्च ॐ ॥ २.३.३९ ॥  
 ॐ यथा च तक्षोभयथा ॐ ॥ २.३.४० ॥  
 ॐ परात्तु तच्छ्रुतेः ॐ ॥ २.३.४१ ॥  
 ॐ कृतप्रयत्नोपेक्षस्तु विहितप्रतिषिद्धावैयर्थ्यादिभ्यः ॐ ॥ २.३.४२ ॥  
 ॐ अंशो नानाव्यपदेशादन्यथा चापि  
 दाशकितवादित्वमधीयत एके ॐ ॥ २.३.४३ ॥  
 ॐ मन्त्रवर्णात् ॐ ॥ २.३.४४ ॥  
 ॐ अपि स्मर्यते ॐ ॥ २.३.४५ ॥ पाठभेद अपि च स्मर्यते  
 ॐ प्रकाशादिवन्नैवं परः ॐ ॥ २.३.४६ ॥  
 ॐ स्मरन्ति च ॐ ॥ २.३.४७ ॥  
 ॐ अनुज्ञापरिहारौ देहसम्बन्धाज्ज्योतिरादिवत् ॐ ॥ २.३.४८ ॥  
 ॐ असन्ततेश्चाव्यतिकरः ॐ ॥ २.३.४९ ॥  
 ॐ आभास एव च ॐ ॥ २.३.५० ॥  
 ॐ अदृष्टानियमात् ॐ ॥ २.३.५१ ॥  
 ॐ अभिसन्ध्यादिष्वपि चैवम् ॐ ॥ २.३.५२ ॥  
 ॐ प्रदेशादिति चेन्नान्तर्भावात् ॐ ॥ २.३.५३ ॥

इति श्रीमत्कृष्णद्वैपायनकृतब्रह्मसूत्रेषु

द्वितीयाध्यायस्य तृतीयः पादः समाप्तः

- ॐ तथा प्राणाः ॐ ॥ २.४.१ ॥  
 ॐ गौण्यसम्भवात् ॐ ॥ २.४.२ ॥

- ॐ प्रतिज्ञानुपरोधाच्च ॐ ॥ २.४.३ ॥ पाठभेद sUtra absent  
 ॐ तत्प्राक्श्रुतेश्च ॐ ॥ २.४.४ ॥  
 ॐ तत्पूर्वकत्वाद्वाचः ॐ ॥ २.४.५ ॥  
 ॐ सप्त गतेर्विशेषितत्वाच्च ॐ ॥ २.४.६ ॥  
 ॐ हस्तादयस्तु स्थितेऽतो नैवम् ॐ ॥ २.४.७ ॥  
 ॐ अणवश्च ॐ ॥ २.४.८ ॥  
 ॐ श्रेष्ठश्च ॐ ॥ २.४.९ ॥  
 ॐ न वायुक्रिये पृथगुपदेशात् ॐ ॥ २.४.१० ॥  
 ॐ चक्षुरादिवत्तु तत्सहशिष्ट्यादिभ्यः ॐ ॥ २.४.११ ॥  
 ॐ अकरणत्वाच्च न दोषस्तथा हि दर्शयति ॐ ॥ २.४.१२ ॥  
 ॐ पञ्चवृत्तिर्मनोवद्व्यपदिश्यते ॐ ॥ २.४.१३ ॥  
 ॐ अणुश्च ॐ ॥ २.४.१४ ॥  
 ॐ ज्योतिराद्यधिष्ठानं तु तदामननात् ॐ ॥ २.४.१५ ॥  
 ॐ प्राणवता शब्दात् ॐ ॥ २.४.१६ ॥  
 ॐ तस्य च नितयत्वात् ॐ ॥ २.४.१७ ॥  
 ॐ त इन्द्रियाणि तद्व्यपदेशादन्यत्र श्रेष्ठात् ॐ ॥ २.४.१८ ॥  
 ॐ भेदश्रुतेः ॐ ॥ २.४.१९ ॥  
 ॐ वैलक्षण्याच्च ॐ ॥ २.४.२० ॥  
 ॐ संज्ञामूर्तिक्लृप्तिस्तु त्रिवृत्कुर्वत उपदेशात् ॐ ॥ २.४.२१ ॥  
 ॐ मांसादि भौमं यथाशब्दमितरयोश्च ॐ ॥ २.४.२२ ॥  
 ॐ वैशेष्यात्तु तद्वादस्तद्वादः ॐ ॥ २.४.२३ ॥

इति श्रीमत्कृष्णद्वैपायनकृतब्रह्मसूत्रेषु  
 द्वितीयाध्यायस्य चतुर्थः पादः समाप्तः  
 ॥ इति द्वितीयोऽध्यायः ॥

## ॥ अथ तृतीयोऽध्यायः ॥

- ॐ तदन्तरप्रतिपत्तौ रंहति सम्परिष्वक्तः  
 प्रश्ननिरूपणाभ्याम् ॐ ॥ ३.१.१ ॥
- ॐ त्र्यात्मकत्वात् भूयस्त्वात् ॐ ॥ ३.१.२ ॥
- ॐ प्राणगतेश्च ॐ ॥ ३.१.३ ॥
- ॐ अग्न्यादिगतिश्रुतेरिति चेन्न भाक्तत्वात् ॐ ॥ ३.१.४ ॥
- ॐ प्रथमेऽश्रवणादिति चेन्न ता एव ह्युपपत्तेः ॐ ॥ ३.१.५ ॥
- ॐ अश्रुतत्वादिति चेन्नेष्टादिकारिणां प्रतीतेः ॐ ॥ ३.१.६ ॥
- ॐ भाक्तं वाऽनात्मवित्त्वात् तथा हि दर्शयति ॐ ॥ ३.१.७ ॥
- ॐ कृतात्ययेऽनुशयवान् दृष्टस्मृतिभ्याम् ॐ ॥ ३.१.८ ॥
- पाठभेद 3.1.8 and 9 combined
- ॐ यथेतमनेवं च ॐ ॥ ३.१.९ ॥
- ॐ चरणादिति चेन्नोपलक्षणार्थेति कार्ष्णाजनिः ॐ ॥ ३.१.१० ॥
- ॐ आनर्थक्यमिति चेन्न तदपेक्षत्वात् ॐ ॥ ३.१.११ ॥
- ॐ सुकृतदुष्कृते एवेति तु बादरिः ॐ ॥ ३.१.१२ ॥
- ॐ अनिष्टादिकारिणामपि च श्रुतम् ॐ ॥ ३.१.१३ ॥
- ॐ संयमने त्वनुभूयेतरेषामारोहावरोहौ  
 तद्गतिदर्शनात् ॐ ॥ ३.१.१४ ॥
- ॐ स्मरन्ति च ॐ ॥ ३.१.१५ ॥
- ॐ अपि सप्त ॐ ॥ ३.१.१६ ॥
- ॐ तत्रापि च तद्व्यापारादविरोधः ॐ ॥ ३.१.१७ ॥
- ॐ विद्याकर्मणोरिति तु प्रकृतत्वात् ॐ ॥ ३.१.१८ ॥
- ॐ न तृतीये तथोपलब्धेः ॐ ॥ ३.१.१९ ॥
- ॐ स्मर्यतेऽपि च लोके ॐ ॥ ३.१.२० ॥
- ॐ दर्शनाच्च ॐ ॥ ३.१.२१ ॥



ॐ तृतीये शब्दावरोधः संशोकजस्य ॐ ॥ ३.१.२२ ॥

ॐ स्मरणाच्च ॐ ॥ ३.१.२३ ॥

ॐ तत्साभाव्यापत्तिरूपपत्तेः ॐ ॥ ३.१.२४ ॥

ॐ नातिचिरेण विशेषात् ॐ ॥ ३.१.२५ ॥

ॐ अन्याधिष्ठितेषु पूर्ववदभिलापात् ॐ ॥ ३.१.२६ ॥ (अन्याधिष्ठिते)

ॐ अशुद्धमिति चेन्न शब्दात् ॐ ॥ ३.१.२७ ॥

ॐ रेतः सिग्योगोऽथ ॐ ॥ ३.१.२८ ॥

ॐ योनेः शरीरम् ॐ ॥ ३.१.२९ ॥

इति श्रीमत्कृष्णद्वैपायनकृतब्रह्मसूत्रेषु

### तृतीयाध्यायस्य प्रथमः पादः समाप्तः

ॐ सन्ध्ये सृष्टिराह हि ॐ ॥ ३.२.१ ॥

ॐ निर्मातारं चैके पुत्रादयश्च ॐ ॥ ३.२.२ ॥

ॐ मायामात्रं तु कात्स्न्येनानभिव्यक्तस्वरूपत्वात् ॐ ॥ ३.२.३ ॥

ॐ सूचकश्च हि श्रुतेः आचक्षते च तद्विदः ॐ ॥ ३.२.४ ॥

ॐ पराभिध्यानात्तु तिरोहितं ततो ह्यस्य बन्धविपर्ययौ ॐ ॥ ३.२.५ ॥

ॐ देहयोगाद्वासोऽपि ॐ ॥ ३.२.६ ॥

ॐ तदभावो नाडीषु तच्छ्रुतेः आत्मनि च ॐ ॥ ३.२.७ ॥

ॐ अतः प्रबोधोऽस्मात् ॐ ॥ ३.२.८ ॥

ॐ स एव तु कर्मानुस्मृतिशब्दविधिभ्यः ॐ ॥ ३.२.९ ॥

ॐ मुग्धेऽर्धसम्पत्तिर्परिशेषात् ॐ ॥ ३.२.१० ॥

ॐ न स्थानतोऽपि परस्योभयलिङ्गं सर्वत्र हि ॐ ॥ ३.२.११ ॥

ॐ न भेदादिति चेन्न प्रत्येकमतद्वचनात् ॐ ॥ ३.२.१२ ॥

ॐ अपि चैवमेके ॐ ॥ ३.२.१३ ॥

ॐ अरूपवदेव हि तत्प्रधानत्वात् ॐ ॥ ३.२.१४ ॥

- ॐ प्रकाशवच्चावैयर्थ्यात् ॐ (प्रकाशवच्चावैयर्थ्यम्) ॥ ३.२.१५ ॥
- ॐ आह च तन्मात्रम् ॐ ॥ ३.२.१६ ॥
- ॐ दर्शयति चाथोऽपि स्मर्यते ॐ ॥ ३.२.१७ ॥
- ॐ अत एव चोपमा सूर्यकादिवत् ॐ ॥ ३.२.१८ ॥
- ॐ अम्बुवदग्रहणात्तु न तथात्वम् ॐ ॥ ३.२.१९ ॥
- ॐ वृद्धिहासभाक्तवमन्तर्भावात्  
उभयसामञ्जस्यादेवम् ॐ ॥ ३.२.२० ॥
- ॐ दर्शनाच्च ॐ ॥ ३.२.२१ ॥
- ॐ प्रकृतैतावत्त्वं हि प्रतिषेधति ततो ब्रवीति  
च भूयः ॐ ॥ ३.२.२२ ॥
- ॐ तदव्यक्तमाह हि ॐ ॥ ३.२.२३ ॥
- ॐ अपि संराधने प्रत्यक्षानुमानाभ्याम् ॐ ॥ ३.२.२४ ॥
- ॐ प्रकाशवच्चावैशेष्यं ॐ ॥ ३.२.२५ ॥
- पाठभेद 3.2.25 and 26 combined
- ॐ प्रकाशश्च कर्मण्यभ्यासात् ॐ ॥ ३.२.२६ ॥
- ॐ अतोऽनन्तेन तथा हि लिङ्गम् ॐ ॥ ३.२.२७ ॥
- ॐ उभयव्यपदेशात्तु अहिकुण्डलवत् ॐ ॥ ३.२.२८ ॥
- ॐ प्रकाशाश्रयवद्वा तेजस्त्वात् ॐ ॥ ३.२.२९ ॥
- ॐ पूर्ववद्वा ॐ ॥ ३.२.३० ॥
- ॐ प्रतिषेधाच्च ॐ ॥ ३.२.३१ ॥
- ॐ परमतस्सेतून्मानसंबन्धभेदव्यपदेशेभ्यः ॐ ॥ ३.२.३२ ॥
- ॐ दर्शनात् ॐ ॥ ३.२.३३ ॥
- ॐ बुद्ध्यर्थः पादवत् ॐ ॥ ३.२.३४ ॥
- ॐ स्थानविशेषात्प्रकाशादिवत् ॐ ॥ ३.२.३५ ॥

- ॐ उपपत्तेश्च ॐ ॥ ३.२.३६ ॥  
 ॐ तथाऽन्यप्रतिषेधात् ॐ ॥ ३.२.३७ ॥  
 ॐ अनेन सर्वगतत्वमायामयशब्दादिभ्यः ॐ ॥ ३.२.३८ ॥  
 ॐ फलमत उपपत्तेः ॐ ॥ ३.२.३९ ॥  
 ॐ श्रुतत्वाच्च ॐ ॥ ३.२.४० ॥  
 ॐ धर्मं जैमिनिः अत एव ॐ ॥ ३.२.४१ ॥  
 ॐ पूर्वं तु बादरायणो हेतुव्यपदेशात् ॐ ॥ ३.२.४२ ॥  
 इति श्रीमत्कृष्णद्वैपायनकृतब्रह्मसूत्रेषु

### तृतीयाध्यायस्य द्वितीयः पादः समाप्तः

- ॐ सर्ववेदान्तप्रत्ययं चोदनाद्यविशेषात् ॐ ॥ ३.३.१ ॥  
 ॐ भेदान्नेति चेदेकस्यामपि ॐ ॥ ३.३.२ ॥  
 ॐ स्वाध्यायस्य तथात्वेन हि समाचारेऽधिकाराच्च ॐ ॥ ३.३.३ ॥  
 पाठभेद + समाचारेऽधिकाराच्च सववच्च तन्नियमः  
 ॐ सलिलवच्च तन्नियमः ॐ ॥ ३.३.४ ॥  
 ॐ दर्शयति च ॐ ॥ ३.३.५ ॥  
 ॐ उपसंहारोऽर्थाभेदाद्विशेषवत्समाने च ॐ ॥ ३.३.६ ॥  
 ॐ अन्यथात्वं च शब्दादिति चेन्नाविशेषात् ॐ ॥ ३.३.७ ॥  
 ॐ न वा प्रकरणभेदात्परोवरीयस्त्वादिवत् ॐ ॥ ३.३.८ ॥  
 ॐ संज्ञातश्चेत्तदुक्तमस्ति तु तदपि ॐ ॥ ३.३.९ ॥  
 ॐ प्राप्तेश्च समञ्जसम् ॐ ॥ ३.३.१० ॥  
 ॐ सर्वाभेदादन्यत्रेमे ॐ ॥ ३.३.११ ॥  
 ॐ आनन्दादयः प्रधानस्य ॐ ॥ ३.३.१२ ॥  
 ॐ प्रियशिरस्त्वाद्यप्राप्तिरुपचयापचयौ हि भेदे ॐ ॥ ३.३.१३ ॥  
 ॐ इतरे त्वर्थसामान्यात् ॐ ॥ ३.३.१४ ॥

- ॐ आध्यानाय प्रयोजनाभावात् ॐ ॥ ३.३.१५ ॥
- ॐ आत्मशब्दाच्च ॐ ॥ ३.३.१६ ॥
- ॐ आत्मगृहीतिरितरवदुत्तरात् ॐ ॥ ३.३.१७ ॥
- ॐ अन्वयादिति चेत्स्यादवधारणात् ॐ ॥ ३.३.१८ ॥
- ॐ कार्याख्यानादपूर्वम् ॐ ॥ ३.३.१९ ॥
- ॐ समान एवञ्चाभेदात् ॐ ॥ ३.३.२० ॥
- ॐ संबन्धादेवमन्यत्रापि ॐ ॥ ३.३.२१ ॥
- ॐ न वा विशेषात् ॐ ॥ ३.३.२२ ॥
- ॐ दर्शयति च ॐ ॥ ३.३.२३ ॥
- ॐ सम्भृतिद्युव्याप्त्यपि चातः ॐ ॥ ३.३.२४ ॥
- ॐ पुरुषविद्यायामिव चेतरेषामनाम्नानात् ॐ ॥ ३.३.२५ ॥
- ॐ वेधाद्यर्थभेदात् ॐ ॥ ३.३.२६ ॥
- ॐ हानौ तूपायनशब्दशेषात् कुशाच्छन्दस्स्तुत्युपगानवत्  
तदुक्तम् ॐ ॥ ३.३.२७ ॥
- ॐ साम्पराये तर्तव्याभावात् तथा ह्यन्ये ॐ ॥ ३.३.२८ ॥
- ॐ छन्दत उभयाविरोधात् ॐ ॥ ३.३.२९ ॥
- ॐ गतेरर्थवत्त्वमुभयथाऽन्यथा हि विरोधः ॐ ॥ ३.३.३० ॥
- ॐ उपपन्नस्तल्लक्षणार्थोपलब्धेः लोकवत् ॐ ॥ ३.३.३१ ॥
- ॐ अनियमः सर्वेषामविरोधशब्दानुमानाभ्याम् ॐ ॥ ३.३.३२ ॥
- ॐ यावदधिकारमवस्थितिराधिकारिकाणाम् ॐ ॥ ३.३.३३ ॥
- ॐ अक्षरधियां त्वविरोधः  
सामान्यतद्भावाभ्यामौपसदवत्तदुक्तम् ॐ ॥ ३.३.३४ ॥
- ॐ इयदामननात् ॐ ॥ ३.३.३५ ॥
- ॐ अन्तरा भूतग्रामवदिति चेत् तदुक्तम् ॐ ॥ ३.३.३६ ॥
- ॐ अन्यथा भेदानुपपत्तिरितिचेन्नोपदेशवत् ॐ ॥ ३.३.३७ ॥

- ॐ व्यतिहारो विशिषन्ति हीतरत्रत् ॐ ॥ ३.३.३८ ॥
- ॐ सैव हि सत्यादयः ॐ ॥ ३.३.३९ ॥
- ॐ कामादितरत्र तत्र च आयतनादिभ्यः ॐ ॥ ३.३.४० ॥
- ॐ आदारादलोपः ॐ ॥ ३.३.४१ ॥
- ॐ उपस्थितेस्तद्वचनात् ॐ ॥ ३.३.४२ ॥
- ॐ तन्निर्धारणार्थनियमस्तद्वृष्टेर्पृथग्ध्यप्रतिबन्धः  
फलम् ॐ ॥ ३.३.४३ ॥
- ॐ प्रदानवदेव हि तदुक्तम् ॐ ॥ ३.३.४४ ॥
- ॐ लिङ्गभूयस्त्वात्तद्धि बलीयस्तदपि ॐ ॥ ३.३.४५ ॥
- ॐ पूर्वविकल्पः प्रकरणात्स्यात्क्रियामानसवत् ॐ ॥ ३.३.४६ ॥
- ॐ अतिदेशाच्च ॐ ॥ ३.३.४७ ॥
- ॐ विद्यैव तु निर्धारणात् ॐ ॥ ३.३.४८ ॥
- ॐ दर्शनाच्च ॐ ॥ ३.३.४९ ॥
- ॐ श्रुत्यादिबलीयस्त्वाच्च न बाधः ॐ ॥ ३.३.५० ॥
- ॐ अनुबन्धादिभ्यः ॐ ॥ ३.३.५१ ॥
- ॐ प्रज्ञान्तरपृथक्त्ववृष्टिश्च तदुक्तम् ॐ ॥ ३.३.५२ ॥
- ॐ न सामान्यादप्युपलब्धेर्मृत्युवन्नहि लोकापत्तिः ॐ ॥ ३.३.५३ ॥
- ॐ परेण च शब्दस्य ताद्विध्यं भूयस्त्वात्त्वनुबन्धः ॐ ॥ ३.३.५४ ॥
- ॐ एक आत्मनः शरीरे भावात् ॐ ॥ ३.३.५५ ॥
- ॐ व्यतिरेकस्तद्भावभावित्वान्न तूपलब्धिवत् ॐ ॥ ३.३.५६ ॥
- ॐ अङ्गावबद्धास्तु न शाखासु हि प्रतिवेदम् ॐ ॥ ३.३.५७ ॥
- ॐ मन्त्रादिवद्वाऽविरोधः ॐ ॥ ३.३.५८ ॥
- ॐ भूम्नः क्रतुवज्यायस्त्वं तथा च दर्शयति ॐ ॥ ३.३.५९ ॥
- ॐ नानाशब्दादिभेदात् ॐ ॥ ३.३.६० ॥
- ॐ विकल्पो विशिष्टफलत्वात् ॐ ॥ ३.३.६१ ॥

ॐ काम्यास्तु यथाकामं समुच्चीयेरन्न वा पूर्वहेत्वभावात् ॐ ॥ ३.३.६२ ॥

ॐ अङ्गेषु यथाश्रयभावः ॐ ॥ ३.३.६३ ॥

ॐ शिष्टेश्च ॐ ॥ ३.३.६४ ॥

ॐ समाहारात् ॐ ॥ ३.३.६५ ॥

ॐ गुणसाधारण्यश्रुतेश्च ॐ ॥ ३.३.६६ ॥

ॐ न वा तत्सहभावश्रुतेः ॐ ॥ ३.३.६७ ॥

ॐ दर्शनाच्च ॐ ॥ ३.३.६८ ॥

इति श्रीमत्कृष्णद्वैपायनकृतब्रह्मसूत्रेषु

### तृतीयाध्यायस्य तृतीयः पादः समाप्तः

ॐ पुरुषार्थोऽतः शब्दादिति बादरायणः ॐ ॥ ३.४.१ ॥

ॐ शेषत्वात्पुरुषार्थवादो यथाऽन्येष्विति जैमिनिः ॐ ॥ ३.४.२ ॥

ॐ आचारदर्शनात् ॐ ॥ ३.४.३ ॥

ॐ तच्छ्रुतेः ॐ ॥ ३.४.४ ॥

ॐ समन्वारम्भणात् ॐ ॥ ३.४.५ ॥

ॐ तद्वतो विधानात् ॐ ॥ ३.४.६ ॥

ॐ नियमाच्च ॐ ॥ ३.४.७ ॥

ॐ अधिकोपदेशात्तु बादरायणस्यैवं तद्दर्शनात् ॐ ॥ ३.४.८ ॥

ॐ तुल्यं तु दर्शनम् ॐ ॥ ३.४.९ ॥

ॐ असार्वत्रिकी ॐ ॥ ३.४.१० ॥

ॐ विभागः शतवत् ॐ ॥ ३.४.११ ॥

ॐ अध्ययनमात्रवतः ॐ ॥ ३.४.१२ ॥

ॐ नाविशेषात् ॐ ॥ ३.४.१३ ॥

ॐ स्तुतयेऽनुमतिर्वा ॐ ॥ ३.४.१४ ॥

- ॐ कामकारेण चैके ॐ ॥ ३.४.१५ ॥
- ॐ उपमर्दं च ॐ ॥ ३.४.१६ ॥
- ॐ ऊर्ध्वरेतस्सु च शब्दे हि ॐ ॥ ३.४.१७ ॥
- ॐ परामर्शं जैमिनिरचोदना चापवदिति हि ॐ ॥ ३.४.१८ ॥
- ॐ अनुष्ठेयं बादरायणः साम्यश्रुतेः ॐ ॥ ३.४.१९ ॥
- ॐ विधिर्वा धारणवत् ॐ ॥ ३.४.२० ॥
- ॐ स्तुतिमात्रमुपादानादिति चेन्नापूर्वत्वात् ॐ ॥ ३.४.२१ ॥
- ॐ भावशब्दाच्च ॐ ॥ ३.४.२२ ॥
- ॐ पारिप्लवार्था इति चेन्न विशेषितत्वात् ॐ ॥ ३.४.२३ ॥
- ॐ तथा चैकवाक्योपबन्धात् ॐ ॥ ३.४.२४ ॥
- ॐ अत एव चाग्नीन्धनाद्यनपेक्षा ॐ ॥ ३.४.२५ ॥
- ॐ सर्वापेक्षा च यज्ञादिश्रुतेः अश्ववत् ॐ ॥ ३.४.२६ ॥
- ॐ शमदमाद्युपेतः स्यात्तथाऽपि तु तद्विधेस्तदङ्गतया  
तेषामवश्यानुष्ठेयत्वात् ॐ ॥ ३.४.२७ ॥
- ॐ सर्वान्नानुमतिश्च प्राणात्यये तद्दर्शनात् ॐ ॥ ३.४.२८ ॥
- ॐ अबाधाच्च ॐ ॥ ३.४.२९ ॥
- ॐ अपि स्मर्यते ॐ ॥ ३.४.३० ॥
- ॐ शब्दश्चातोऽकामचारे ॐ ॥ ३.४.३१ ॥
- ॐ विहितत्वाच्चाश्रमकर्मापि ॐ ॥ ३.४.३२ ॥
- ॐ सहकारित्वेन च ॐ ॥ ३.४.३३ ॥
- ॐ सर्वथापि तु त एवोभयलिङ्गात् ॐ ॥ ३.४.३४ ॥
- ॐ अनभिभवं च दर्शयति ॐ ॥ ३.४.३५ ॥
- ॐ अन्तरा चापि तु तदृष्टेः ॐ ॥ ३.४.३६ ॥
- ॐ अपि स्मर्यते ॐ ॥ ३.४.३७ ॥
- ॐ विशेषणानुग्रहं च ॐ ॥ ३.४.३८ ॥

- ॐ अतस्त्वितरज्यायो लिङ्गाच्च ॐ ॥ ३.४.३९ ॥
- ॐ तद्भूतस्य तु तद्भावो जैमिनेरपि  
नियमातद्रूपाऽभावेभ्यः ॐ ॥ ३.४.४० ॥
- ॐ न चाधिकारिकमपि पतनानुमानात्तदयोगात् ॐ ॥ ३.४.४१ ॥
- ॐ उपपूर्वमपीत्येके भावशमनवत्तदुक्तम् ॐ ॥ ३.४.४२ ॥
- ॐ बहिस्तूभयथापि स्मृतेराचाराच्च ॐ ॥ ३.४.४३ ॥
- ॐ स्वामिनः श्रुतेरित्यात्रेयः ॐ ॥ ३.४.४४ ॥
- ॐ आर्त्विज्यमित्यौडुलोमिः तस्मै हि परिक्रियते ॐ ॥ ३.४.४५ ॥
- ॐ सहकार्यन्तरविधिः पक्षेण तृतीयं तद्वतो  
विद्यादिवत् ॐ ॥ ३.४.४६ ॥
- पाठभेद श्रुतेश्च added to 3.4.46
- ॐ कृत्स्नभावात्तु गृहिणोपसंहारः ॐ ॥ ३.४.४७ ॥
- ॐ मौनवदितरेषामप्युपदेशात् ॐ ॥ ३.४.४८ ॥
- ॐ अनाविष्कुर्वन्नन्वयात् ॐ ॥ ३.४.४९ ॥
- ॐ ऐहिकमप्रस्तुतप्रतिबन्धे तद्दर्शनात् ॐ ॥ ३.४.५० ॥
- ॐ एवं मुक्तिफलानियमस्तदवस्थावधृतेस्तदवस्थावधृतेः ॐ ॥ ३.४.५१ ॥
- इति श्रीमत्कृष्णद्वैपायनकृतब्रह्मसूत्रेषु  
तृतीयाध्यायस्य चतुर्थः पादः समाप्तः  
॥ इति तृतीयोऽध्यायः ॥

## ॥ अथ चतुर्थोऽध्यायः ॥

- ॐ आवृत्तिः असकृदुपदेशात् ॐ ॥ ४.१.१ ॥
- ॐ लिङ्गाच्च ॐ ॥ ४.१.२ ॥
- ॐ आत्मेति तूपगच्छन्ति ग्राहयन्ति च ॐ ॥ ४.१.३ ॥
- ॐ न प्रतीके न हि सः ॐ ॥ ४.१.४ ॥



- ॐ ब्रह्मदृष्टिरुत्कर्षात् ॐ ॥ ४.१.५ ॥  
 ॐ आदित्यादिमतयश्चाङ्ग उपपत्तेः ॐ ॥ ४.१.६ ॥  
 ॐ आसीनस्सम्भवात् ॐ ॥ ४.१.७ ॥  
 ॐ ध्यानाच्च ॐ ॥ ४.१.८ ॥  
 ॐ अचलत्वं चापेक्ष्य ॐ ॥ ४.१.९ ॥  
 ॐ स्मरन्ति च ॐ ॥ ४.१.१० ॥  
 ॐ यत्रैकाग्रता तत्राविशेषात् ॐ ॥ ४.१.११ ॥  
 ॐ आ प्रायणात्तत्रापि हि दृष्टम् ॐ ॥ ४.१.१२ ॥  
 ॐ तदधिगम उत्तरपूर्वाघयोरश्लेषविनाशौ  
 तद्व्यपदेशात् ॐ ॥ ४.१.१३ ॥  
 ॐ इतरस्याप्येवमसंश्लेषः पाते तु ॐ ॥ ४.१.१४ ॥  
 ॐ अनारब्धकार्ये एव तु पूर्वे तदवधेः ॐ ॥ ४.१.१५ ॥  
 ॐ अग्निहोत्रादि तु तत्कार्ययैव तद्दर्शनात् ॐ ॥ ४.१.१६ ॥  
 ॐ अतोऽन्यदपीत्येकेषामुभयोः ॐ ॥ ४.१.१७ ॥  
 ॐ यदेव विद्ययेति हि ॐ ॥ ४.१.१८ ॥  
 ॐ भागेन त्वितरे क्षपयित्वा सम्पत्स्यते ॐ ॥ ४.१.१९ ॥  
 इति श्रीमत्कृष्णद्वैपायनकृतब्रह्मसूत्रेषु

### चतुर्थाध्यायस्य प्रथमः पादः समाप्तः

- ॐ वाङ्मनसि दर्शनाच्छब्दाच्च ॐ ॥ ४.२.१ ॥  
 ॐ अत एव च सर्वाण्यनु ॐ ॥ ४.२.२ ॥  
 ॐ तन्मनः प्राण उत्तरात् ॐ ॥ ४.२.३ ॥  
 ॐ सोऽध्यक्षे तदुपगमादिभ्यः ॐ ॥ ४.२.४ ॥  
 ॐ भूतेषु तच्छ्रुतेः ॐ ॥ ४.२.५ ॥  
 ॐ नैकस्मिन् दर्शयतो हि ॐ ॥ ४.२.६ ॥

- ॐ समाना चासृत्युपक्रमादमृतत्वं चानुपोष्य ॐ ॥ ४.२.७ ॥
- ॐ तदपीतेः संसारव्यपदेशात् ॐ ॥ ४.२.८ ॥
- ॐ सूक्ष्मं प्रमाणतश्च तथोपलब्धेः ॐ ॥ ४.२.९ ॥
- ॐ नोपमर्देनातः ॐ ॥ ४.२.१० ॥
- ॐ अस्यैव चोपपत्तेरूष्मा ॐ ॥ ४.२.११ ॥
- ॐ प्रतिषेधादिति चेन्न शरीरात् ॐ ॥ ४.२.१२ ॥
- ॐ स्पष्टो ह्येकेषाम् ॐ ॥ ४.२.१३ ॥
- ॐ स्मर्यते च ॐ ॥ ४.२.१४ ॥
- ॐ तानि परे तथा ह्याह ॐ ॥ ४.२.१५ ॥
- ॐ अविभागो वचनात् ॐ ॥ ४.२.१६ ॥
- ॐ तदोकोऽग्रज्वलनं तत्प्रकाशितद्वारो  
विद्यासामर्थ्यात्तच्छेषगत्यनुस्मृतियोगाच्च हार्दानुगृहीताः  
शताधिकया ॐ ॥ ४.२.१७ ॥
- ॐ रश्म्यनुसारी ॐ ॥ ४.२.१८ ॥
- ॐ निशि नेति चेन्न संबन्धात् ॐ ॥ ४.२.१९ ॥
- पाठभेद 4.2.19 and 20 combined
- ॐ यावद्देहभावित्वाद्दर्शयति च ॐ ॥ ४.२.२० ॥
- ॐ अतश्चायनेऽपि दक्षिणे ॐ ॥ ४.२.२१ ॥
- ॐ योगिनः प्रति स्मर्यते स्मार्ते चैते ॐ ॥ ४.२.२२ ॥
- इति श्रीमत्कृष्णद्वैपायनकृतब्रह्मसूत्रेषु

### चतुर्थाध्यायस्य द्वितीयः पादः समाप्तः

- ॐ अर्चिरादिना तत्प्रथितेः ॐ ॥ ४.३.१ ॥
- ॐ वायुशब्दादविशेषविशेषाभ्याम् ॐ ॥ ४.३.२ ॥
- ॐ तटितोऽधि वरुणः संबन्धात् ॐ ॥ ४.३.३ ॥

- ॐ आतिवाहिकस्तल्लिङ्गात् ॐ ॥ ४.३.४ ॥  
 ॐ उभयव्यामोहात्तिसिद्धेः ॐ ॥ ४.३.५ ॥  
 ॐ वैद्युतेनैव ततस्तच्छ्रुतेः ॐ ॥ ४.३.६ ॥  
 ॐ कार्यं बादरिरस्य गत्युपपत्तेः ॐ ॥ ४.३.७ ॥  
 ॐ विशेषितत्वाच्च ॐ ॥ ४.३.८ ॥  
 ॐ सामीप्यात्तु तद्व्यपदेशः ॐ ॥ ४.३.९ ॥  
 ॐ कार्यात्यये तदध्यक्षेण सहातः परमभिधानात् ॐ ॥ ४.३.१० ॥  
 ॐ स्मृतेश्च ॐ ॥ ४.३.११ ॥  
 ॐ परं जैमिनिर्मुख्यत्वात् ॐ ॥ ४.३.१२ ॥  
 ॐ दर्शनाच्च ॐ ॥ ४.३.१३ ॥  
 ॐ न च कार्यं प्रतिपत्त्यभिसन्धिः ॐ ॥ ४.३.१४ ॥  
 ॐ अप्रतीकालम्बनान्नयतीति बादरायणरुभयथा च  
 दोषात् तत्क्रतुश्च ॐ ॥ ४.३.१५ ॥  
 ॐ विशेषं च दर्शयति ॐ ॥ ४.३.१६ ॥

इति श्रीमत्कृष्णद्वैपायनकृतब्रह्मसूत्रेषु

### चतुर्थाध्यायस्य तृतीयः पादः समाप्तः

- ॐ सम्पद्याविहाय स्वेनशब्दात् ॐ ॥ ४.४.१ ॥  
 ॐ मुक्तः प्रतिज्ञानात् ॐ ॥ ४.४.२ ॥  
 ॐ आत्मा प्रकरणात् ॐ ॥ ४.४.३ ॥  
 ॐ अविभागेन दृष्टत्वात् ॐ ॥ ४.४.४ ॥  
 ॐ ब्राह्मेण जैमिनिरुपन्यासादिभ्यः ॐ ॥ ४.४.५ ॥  
 ॐ चितिमात्रेण तदात्मकत्वादित्यौडुलोमिः ॐ ॥ ४.४.६ ॥  
 ॐ एवमप्युपन्यासात्पूर्वभावादविरोधं बादरायणः ॐ ॥ ४.४.७ ॥  
 ॐ सङ्कल्पादेव च तच्छ्रुतेः ॐ ॥ ४.४.८ ॥

- ॐ अत एव चानन्याधिपतिः ॐ ॥ ४.४.९ ॥  
 ॐ अभावं बादरिराह ह्येवम् ॐ ॥ ४.४.१० ॥  
 ॐ भावं जैमिनिर्विकल्पाम्नानात् ॐ ॥ ४.४.११ ॥  
 ॐ द्वादशाहवदुभयविधं बादरायणोऽतः ॐ ॥ ४.४.१२ ॥  
 ॐ तन्वभावे सन्ध्यवदुपपत्तेः ॐ ॥ ४.४.१३ ॥  
 ॐ भावे जाग्रद्वत् ॐ ॥ ४.४.१४ ॥  
 ॐ प्रदीपवदावेशः तथा हि दर्शयति ॐ ॥ ४.४.१५ ॥  
 ॐ स्वाप्ययसम्पत्त्योरन्यतरापेक्षमाविष्कृतं हि ॐ ॥ ४.४.१६ ॥  
 ॐ जगद्ध्यापारवर्जम् ॐ ॥ ४.४.१७ ॥  
 पाठभेद 4.4.17 and 18 combined  
 ॐ प्रकरणादसन्निहितत्वाच्च ॐ ॥ ४.४.१८ ॥  
 ॐ प्रत्यक्षोपदेशादिति चेन्नाधिकारिकमण्डलस्थोक्तेः ॐ ॥ ४.४.१९ ॥  
 ॐ विकारावर्ति च तथा हि दर्शयति ॐ ॥ ४.४.२० ॥  
 ॐ स्थितिमाह दर्शयतश्चैवं प्रत्यक्षानुमाने ॐ ॥ ४.४.२१ ॥  
 ॐ भोगमात्रसाम्यलिङ्गाच्च ॐ ॥ ४.४.२२ ॥  
 ॐ अनावृत्तिः शब्दादनावृत्तिः शब्दात् ॐ ॥ ४.४.२३ ॥

इति श्रीमत्कृष्णद्वैपायनकृतब्रह्मसूत्रेषु  
 चतुर्थाध्यायस्य चतुर्थः पादः समाप्तः  
 ॥ इति चतुर्थोऽध्यायः ॥


भारतीरमणमुख्यप्राणान्तर्गत श्रीकृष्णार्पणमस्तु

Encoded and proofread by Shrisha Rao

Corrected by Dima Muzhetsky dimamuzhetsky at yahoo.com



pdf was typeset on September 16, 2024

——  
Please send corrections to [sanskrit@cheerful.com](mailto:sanskrit@cheerful.com)

